

# Ka Shithi Kaba Nyngkong U Apostol Paul Sha Ki Nong Thessaloni

**1** <sup>1</sup>Ka jingkhublei na u Paul, u Silbanos bad u Timothi.

Ha ka balang kaba don ha Thessaloni, kiba long ha U Blei uba U Kpa bad U Trai Jisu Khrist.

Ka jingaiei bad ka jingsuk kan long ia phi.

## Ka Jingim Bad Ka Jinggeit Ki Nong Thessaloni

<sup>2</sup>Ngi iai kynmaw ia phi ha ki jingduwai bad ngi da ainguh ia U Blei na ka bynta jong phi, <sup>3</sup>ia kata baroh kaba phi la leh namar ka jinggeit bad ia kata ka jingtrei jong phi kaba da ka jingieid. Ngi ainguh ruh ia U Blei uba U Kpa ba phi iaineh ban ieng skhem namar ka jingkyrmen ha U Trai jong ngi U Jisu Khrist.

<sup>4</sup>Ko parabangeit, U Blei u ieid ia phi bad ngi tip ruh u la jied ia phi ban long u paitlang jong u. <sup>5</sup>Mynba ngi la wallam ia ka Gospel sha phi, ngim shym la wan tang da ka ktien, hynrei da ka bor bad da U Mynsiem Bakhuid ha ka jingsngewskhem ba ka long kaba shisha. Phi hi phi tip kumno ngi la im mynba ngi la don lem bad phi khnang ba ngin ioh iarap ia phi. <sup>6</sup>Bad phi la pyrthuh bud ia ngi bad ia U Trai. Phi la shah bun ki jingshitom, hynrei wat la katta ruh phi la pdiang ia kata ka Ktien da ka jingkmn kaba U Mynsiem Bakhuid u la ai ha phi.

<sup>7</sup>Phi la long ka nuksa ia baroh ki bangeit ha Makedonia bad Akhaia. <sup>8</sup>Naba na phi ka ktien U Trai ka la saphriang wat shaduh palat u pud u sam jong ka ri ki Grik. Ha ka jingshisha ia ka jingngeit jong phi ha U Blei la bna nam kylleng, haduh ba ngim donkam shuh ban ialap khana ei ei shaphang kata. <sup>9</sup>Ki brieve na ki jylleng ki la ialap khana babha shaphang jong phi, kumno ba phi la pdiang sngewbha ia ngi mynba ngi dang don bad phi. Ki iathuh kumno ba phi la phai noh na ki jingmane bleithaw ban shakri ia U Blei uba im bad uba shisha <sup>10</sup>bad phi iai ap khmih lynti ia U Khun jong U Blei na bneng uta ia uba la pynmihpat na kaba iap, U Jisu keif uba pyllait ia ngi na ka jingbishar batriem jong U Blei ka ban sa wan.

## Ka Jingtrei U Paul Ha Thessaloni

**2** <sup>1</sup>Ko parabangeit, phi tip ba ka jingwan jong ngi sha phi kam shym long kaba lehnohei. <sup>2</sup>Shuwa ba ngin wan sha phi, ki brieve ha Philipi ki la lehbeif bad niewbeif ia ngi bad ki da pynjynjar ia ngi. Phi la bna shaphang kata. Bad haba ngi la wan sha phi, kiba bun hangta ki la ialeh pyrshah ia ngi, hynrei U Blei u la ai jingshlur ia ngi ban ialap ha phi ia ka Gospel jong u. <sup>3</sup>Kam shym dei na ki jingmut ba sniew haba ngi pynshlur ia ki brieve ban ngeit ha ka Gospel. Ngim shym la pyrshang ban shukur iano iano ruh. <sup>4</sup>Em, ngi leh ia kane namar ba U Blei u la pynkhamti ha ngi hadien ba u la tynjuh bad iohi ba ngi long kiba lah ban shaniah ban leh ia kane ka kam. Kumta haba ngi kren, ngi ialeh tang kumno ban pynsngewbha ia U Blei, ym iano iano ruh. Dei tang ma u, uba iohi lut kaei kaba don ha ka dohnud jong ngi.

<sup>5</sup>Phi hi phi tip ba ngim ju pyrshang mynno mynno ruh ban pynkohnguh ia phi da kaba kren pynroh shaphang jong phi. Ngim ju khwan lalot ban ioh ia ka spah jong phi bad U Blei u tip ba kata ka long kaba shisha. <sup>6</sup>Ngim wad ia ka jingiaroh na ki brieve, lymne na phi ne na kiwei pat.

<sup>7</sup>Mynba ngi la don lem bad phi, kum ki apostol U Khrist ngin jin da la pyndonkam ia ka iktiar ban pynbor ia phi ban iarap ia ngi, hynrei ngi la long kiba jemnud sha phi. Kum ka kmie kaba sumar ia la ki khunrit. <sup>8</sup>Ngi ieid eh ia phi, kumta ngi sngewkmen ban sam ia ka Gospel U Blei bad phi. Hynrei ym tang kata, ngi da sngewkmen ruh wat ban iabynta ia la ka jong ka jingim bad phi. <sup>9</sup>Ko para, nga tip phi dang kynmaw ia ka jingtrei shitom jong ngi. Ngi la trei synnia sngi ban kyrshan ialade, khnang ba ngin ym bankhia iano iano ruh katba ngi dang ialap ia ka Gospel U Blei sha phi.

<sup>10</sup>Mynba ngi dang don ryngkat bad phi, ngi la long kibasngur, kiba leh hok bad kiba beit ha ka rukom im. Phi hi phi tip, kumba U Blei ruh u tip, ba kane ka long kaba shisha. <sup>11</sup>Phi tip ba ngi la leh ia iwei-pa-wei na phi kumba u kpa u leh ia la ki jong ki khun. <sup>12</sup>Ngi ai mynsiem ia phi, ngi pynntgen ia phi bad ngi da kyntu ruh ia

phi ban im ka jingim babha na ka bynta U Blei uba la khot ia phi ban iohbynta lang ha ka burom jong ka hima jong u.

<sup>13</sup>Kumjuh ruh, ngi ainguh ia U Blei namar ba phi la pdiang ia ka khubor jong u mynba phi la iohsngew ia ka bad phi la pdiang ruh ia ka kum ka khubor jong U Blei, te ym ka jong ngi. Da shisha ka long ka khubor U Blei kaba trei ha phi kiba ngeit.

<sup>14</sup>Ko para, phi long kum ki balang ha Judia. Nga mut ban ong ba phi la shah lehbein ha la ki jong ki brierw, kumba ka la jia bad kito ki parabangeit U Jisu Khrist kaba la shah lehbein ha kita kiwei pat ki Jiw, <sup>15</sup>kita ki Jiw kein kiba la pyniap noh ia U Trai Jisu bad ia ki nongiathuhlypa kiba la pynbor ruh ia ngi ban mih noh na ka ri jong ki. Kim pynsngewbha ia U Blei bad ki pyrshah ia ki brierw baroh, <sup>16</sup>ki da khang tynggeh ia ngi ban hikai ia ki Jentil, naba kim kwah ba kin iohlait im. Hynrei ka da ia kynton shuh shuh ia la ki pop nalar kata kaba ki la lah don lypa. Mynta ka por ka la poi ia ki ban shah ia ka jingbitar U Blei.

### Ka Jingthrang U Paul Ban Leit Jingoh Biang Ia Ki

<sup>17</sup>Ko parabangeit, la pyniakhlad ia ngi na phi tang khyndiat por. Wat lada ngim don ryngkat bad phi, hynrei ka mynsiem jong ngi ka ia long lem bad phi. Ngi thrang eh dik dik ban iohi noh ia phi bad ngi pyrshang katba lah ban leh kumta. <sup>18</sup>Shisha, ngi da kwah eh ban wan sha phi. Nga u Paul lei, bunsien nga la pyrshang ban wan, hynrei u Soitan u la pynpep ia ngi. <sup>19</sup>Phi long ka jingkyrmen, ka jingkmnen bad ka pansngiat jong ngi ba ngin ioh leh sarong ha kata ka jingwan U Trai Jisu Khrist. <sup>20</sup>Shisha, phi long ka burom bad ka jingkmnen jong ngi.

**3**<sup>1-2</sup>Ngim sngew lah ap shuh khlem da wan sha phi. Kumta ngi la rai ban phah noh ia u Timothy sha phi bad ban sah hi noh marwei ha Athen. U Timothy u dei u para jong ngi uba ia trei lang ha ka kam U Blei ha ka ban ialap ia ka Gospel U Khrist. Ngi la phah ia u khnang ban ai mynsiem bad pynskhem ia ka jingngeit jong phi <sup>3</sup>khnang ban ym don mano mano hapdeng jong phi ki ban khiih jingmut da kita ki jingjynjar, kumba phi hi phi tip ba ngi dei ban shah ia kine ki jingjynjar. <sup>4</sup>Wat mynba ngi don ryngkat bad phi, ngi la ia thuhlypa ha phi ba ngin sa mad ia ki jingjynjar bad phi tip ba ka la jia thik kumba ngi la kren.

<sup>5</sup>Na kane ka daw haba ngam lah shah shuh nga la phah ia u Timothy sha phi, khnang ba ngan ioh tip shaphang ka jingngeit

jong phi. Naba nga sngewsheptieng ioh ba u Soitan uba ju pynshoi ia ki brierw un pynngop ia phi ruh ha ki jingpynshoi jong u, te ka jingtrei shitom jong ngi kan long kaba lehnohei.

<sup>6</sup>Hynrei mynta u Timothy u la wan phai pat na phi, u la wanrah ruh ia ka khubor kaba bha shaphang ka jingngeit bad ka jingieid jong phi. U la ia thuh ruh ba phi kynmaw ia ngi bad ba phi da thrang eh dik dik ban iohi biang ia ngi bad ka long kumta ruh ia ngi. <sup>7</sup>Ko para, ngi la ioh mynsiem shikatdei eh wat hapdeng bun ki jingshitom bad ki jinggeh namar kata ka jingngeit jong phi. <sup>8</sup>Shisha ngi sngew im haba phi ieng skhem ha U Trai. <sup>9</sup>La pynshlei ia ngi da ka jingkmnen hakmat U Blei namar jong phi! Kumta ngi ainguh ia U Blei na ka bynta jong phi. Hynrei ngim nang da kumno shuh ngin ainguh ia U Blei namar kata ka jingkmnen. <sup>10</sup>Miet la bad sngi ngi ia duwai da ka dohnud baroh ba kumno ngin ioh wan ban iohi biang ia phi. Ngi kwah ban iasam ia kata baroh kaba phi donkam khnang ban pynskhem shuh shuh ia kata ka jingngeit jong phi.

<sup>11</sup>Ngi duwai ba U Blei uba U Kpa jong ngi bad U Jisu Khrist uba U Trai jong ngi, un plie lad ia ngi ban wan sha phi <sup>12</sup>bad ba un da pynman roi kyrhai bad pynshlei ia ka jingieid hapdeng jong phi bad sha baroh ki brierw, kumba ngi ruh ngi ieiid ia phi. <sup>13</sup>Kane kan pynskhem ia ki jingangnud jong phi ban leh ia kaba dei bad ba phin ioh long ki bakhuid bad kiba khlem jingrem hakmat U Blei uba U Kpa jong ngi ha kata ka jingwan U Trai Jisu lem bad ki riwkhuid jong u.

### Ka Jingim Kaba Pynsngewbha Ia U Blei

**4**<sup>1</sup>Ko para, nalar kine nga don sa kiwei pat ruh ban ia thuh ia phi. Ngi la hikai ia phi kumno ban im ia ka jingim kaba pynsngewbha ia U Blei bad phi ruh phi la im kumta. Mynta ngi kyntu bad ai mynsiem ia phi ha U Trai Jisu ba phin nangroi ha kane ka jingim. <sup>2</sup>Phi tip ba baroh ka jingbthah jong ngi ka long da ka jingpynkbor U Trai Jisu. <sup>3</sup>U Blei u kwah ba phin ri khuid ialade bad ban kyndiah noh na ka pop awria. <sup>4</sup>U Blei u kwah ba uwei-pa-uwei un lah ban synshar ia la ka jong ka met ban long kiba khuid bad kiba pynndonburom ia U Blei. <sup>5</sup>Wat ai ba ka jingkwah awria kan synshar ia phi kum ki riwpyrthei ki

<sup>a</sup>4:4 Lane "U Blei u kwah ia iwei-pa-iwei na phi ban im ryngkat bad la ka tnga ha ka jinglong kyntang namar kata ka pynndonburom ia U Blei."

bymtip ia U Blei. <sup>6</sup>Wat leh bymdei ia la ki parabangeit ne shukor ia ki ha kane ka rukom. U Trai un sa pynshitom ia kiba leh kumta, kumba ngi la iathuh bad maham lypa ruh ia phi shaphang kane. <sup>7</sup>U Blei u la khot ia ngi ban long kiba khuid ym ba ngin shong sah ha ka pop. <sup>8</sup>Namar kata jar uba kyntait ia kane ka jinghikai u kyntait ban kohnguh ia U Blei ym ia ngi. U Blei u long ma u, uba ai ha phi ia U Mynsiem Bakhuid.

<sup>9</sup>Ngim donkam shuh ban thoh ha kaba iadei bad ka jingiaieid parabangeit ha U Khrist. U Blei hi u la hikai ia phi ia ka ban iaieid markylliang. <sup>10</sup>Ha ka jingshisha, phi la ieid ia ki parabangeit baroh kiba ha Makedonia. Ngai ai mynsiem ia phi mynta, ko para, ba phin nangroi shuh shuh ha kane ka jingieid.

<sup>11</sup>Katba lah to ialeh ban long kiba iashong suk bad ki brieve baroh bad ban tip ia la ka jong ka kamram, ban trei da la ki kti, kumba ngi la ong mynshuwa. <sup>12</sup>Te lada phi leh ia kine kiei kiei, kita ki bym pat ngeit kin burom ia ka rukom im jong phi bad phin ym donkam ban ap jingiarap na kiwei pat.

### **Ka Jingwan U Trai**

<sup>13</sup>Ko para, ngi kwah ba phin tip shaphang kito kiba la iap noh ba phin ym sngewsih kum kita ki brieve ki bymdon ka jingkyrmen. <sup>14</sup>Lada ngi la ngeit ba U Jisu u la iap bad u la mihpat, ngi ngeit ruh ba U Blei un sa pynmihpat ia kita kiba la iap bad un sa lum lang ia ki halade hi ha kata ka jingwan jong u.

<sup>15</sup>Kaei kaba ngi iathuh sha phi mynta ka long na U Trai. Kito ki ban dang im haduh ka jingwan pat U Trai kin sa ioh leit lang bad u, hynrei ym ha shuwa kita kiba la iap. <sup>16</sup>Naba U Trai hi un wan hiar na bneng bad ka jingrisa ba jam, da ka sur u angel rangbah bad da ka jingsawa ka turoi U Blei. Te kita kiba la iap ha U Khrist kin ia mihpat shuwa, <sup>17</sup>hadien kata ia ngi kiba dang im ha kata ka por yn sa rong noh ha ki lyoh lem bad ki ia ka ban iashem ia U Trai ha suiñbneng. Bad kumta ngin iai long ryngkat bad u sha ki bymjukut. <sup>18</sup>Naba kumta to ia pyntngen paralok da kine ki ktien.

### **To Long Kiba La Khreh Ha Ka Jingwan Jong U Trai**

**5** <sup>1</sup>Mynta, ko para, ngim donkam ban thoh shaphang kata ka sngi bad ka por. <sup>2</sup>Phi hi phi tip bha ba kata ka sngi jong ka jingwan U Trai kan long kaba kyndit, kum

u nongtuh ha ka por mynmiet. <sup>3</sup>Katba ki brieve ki dang ia ong, "Ka jingsuk bad ka jingshngaiñ." Ha kata ka por ka jingjot kaba kyndit kan wan lap ia ki, kum ka kynthei kaba suh khun bad kin ym iohlait im.

<sup>4</sup>Hynrei ma phi ko para, phim don ha ka jingdum ba kata ka sngi kan lap kyndit ia phi kum u nongtuh. <sup>5</sup>Phi baroh phi long ki khun jong ka jingshai bad jong ka sngi. Ngim long jong ka miet lymne jong ka jingdum. <sup>6</sup>Kumta ngin ym long kum kita kiba iohthiah. Ngai dei ban long kiba peitngor bad kiba sharai bha ialade. <sup>7</sup>Kita kiba thiah, ki thiah mynmiet bad kita kiba dih buaid, ki dih ha ka por miet. <sup>8</sup>Hynrei ngi, ngi long jong ka sngi, kumta to ngin sharai bha ialade, da kaba phong ia ki atiar iada jong ka jingngeit bad ka jingieid bad ka jingkyrmen ka jingpynim kum ka jingiaada khlieh.

<sup>9</sup>U Blei um shyam la khot ia ngi ba ngin mad ia ka jingbitar jong u, hynrei ba ngin ioh ia ka jingim lyngba U Trai Jisu Khrist. <sup>10</sup>U Jisu u la iap na ka bynta jong ngi khnang ba ngin lah ban im ryngkat bad u, Kam pher la ngi dang im ne ngi la iap ha kata ka jingwan jong u. <sup>11</sup>Kumta to ia pyntngen bad to ia aimynsiem paralok hi ba phin lah ban ieng skhem ha ka jingngeit kumba phi ju leh.

### **Ki Jingkyntu Bad Jingkhubei Khatduh**

<sup>12</sup>Mynta ko parabangeit, ngi kyrpad ia phi ban niewburom ia kito kiba trei shitom hapdeng jong phi, kita keiñ, kiba long ki nongialam jong phi bad kiba hikai ia phi ia ka lynti jong U Trai. <sup>13</sup>Pyni ia ka jingñiewburom bad ka jingieid sha ki namar kata ka jingtrei jong ki.

To im suk bad ki brieve baroh. <sup>14</sup>Ngikyntu ia phi ko parabangeit, to sneng ia kito kiba jaipdeh. To pynshlur ia kito kiba rit mynsiem. To kyrshan ia kito kiba tlot. To iaishah bad ki brieve baroh. <sup>15</sup>Khmih bha ban ym don mano man siewkyllyang da kaba sniew ia kaba sniew. Hynrei borabor to wad ban ioh leh bha ia la ki para bad ia ki brieve baroh.

<sup>16</sup>To phin leh kmen ha la ka sngi. <sup>17</sup>To duwai khlem da pud. <sup>18</sup>Ha ki jingiashem baroh to ainguh ia U Blei. Kane ka dei ka rukom kaba U Blei u kwah ba phin im ha U Khrist Jisu.

<sup>19</sup>Wat pynpep noh ia ka jingtrei U Mynsiem Bakhuid. <sup>20</sup>Wat niewbeiñ ia ka jingiathuhlypa, <sup>21</sup>hynrei to tynjuh ia kiei

kiei baroh. Bat skhem ia kaba bha <sup>22</sup>bad kiar noh na kiei kiei kiba sniew.

<sup>23</sup>Ngi duwai ba U Blei ka jingsuk, ma u hi un pynkhuid ia phi bad ba un ri kyndong ia ka mynsiem, ka jingim bad ka met jong phi ban long kiba khlem jingduna haduh kata ka jingwan U Trai Jisu Khrist. <sup>24</sup>Uta uba la khot ia phi u long

uba lah ban shaniah bad un pyndep ruh ia kata ha phi.

<sup>25</sup>Ko para, to duwai na ka bynta jong ngi. <sup>26</sup>To ai ka jingkhublei bakyrpang ia baroh ki riiewkhuid. <sup>27</sup>Da ka iktiar U Trai nga kyntu ia phi ban pule ia kane ka shithi sha baroh ki bangeit hangto. <sup>28</sup>To ka jingaiei U Trai Jisu Khrist kan long lem bad phi.